

၃-၈-၂၀၁၆ ရက်နေ့မှ ၅-၈-၂၀၁၆ ရက်နေ့အထိ ကျင်းပပြုလုပ်သည့်
လုပ်ငန်းညှိနှိုင်းအစည်းအဝေးတွင် ပြည်ထောင်စုဝန်ကြီးမြွက်ကြားခဲ့သည့်
အပိတ်မိန့်ခွန်းကောက်နုတ်ချက်

ရုံးအမှတ်(၄)၊ နေပြည်တော်။

၂၀၁၆ ခုနှစ်၊ ဩဂုတ်လ (၅)ရက်

- ဒီအစည်းအဝေးပွဲကြီးမှာ အခုလို စိတ်ပါဝင်စား၊ အားတက်သရောဆွေးနွေးတာ၊ အကြံပေးတာ တွေပြုလုပ်တဲ့အတွက် အထူးကျေးဇူးတင်ပါတယ်။ ဆရာတို့ရဲ့ဆွေးနွေးချက်များဟာ လက်တွေ့ ကျပြီး အခြေအနေမှန်ကိုထင်ဟပ်တဲ့အတွက် ကျွန်တော်တို့ဝန်ကြီးဌာနအတွက် အများကြီး အကျိုးရှိပါတယ်။ ဆရာတို့ရဲ့ တင်ပြချက်များကို ချက်ချင်းလုပ်လို့ရတဲ့ကိစ္စများကို ချက်ချင်းလုပ် ဆောင်မှာဖြစ်ပြီး အဆင့်ဆင့်ပြုလုပ်ရမယ့်အချက်များကို (step wise, phase wise) လုပ်ဆောင်ပါ မယ်။ ဒါ့အပြင် ဒီဆွေးနွေးချက်များကိုလည်း ကျွန်တော်တို့ အခုရေးဆွဲမယ့် အမျိုးသားကျန်းမာရေး စီမံကိန်းမှာ ထည့်သွင်းဖို့စဉ်းစားပါမယ်။
- ဆရာတို့ရဲ့ ရက် (၁၀၀) အတွင်း လုပ်ဆောင်ချက်များကို အသိအမှတ်ပြု ချီးကျူးပါတယ်။ ရက် (၁၀၀) အတွင်းမှာ ပါဝင်တဲ့အချို့လုပ်ငန်းများမှာ ရှေ့ဆက်လက်ပြီးလုပ်ရမယ့်လုပ်ငန်းများ ဖြစ်တာကိုလည်း သိရှိရပါတယ်။ ရက် (၁၀၀) လုပ်ငန်းများကို စိစစ်သုံးသပ်ပေးတဲ့အဖွဲ့ ဥက္ကဋ္ဌ နှင့် အဖွဲ့ဝင်များအားလုံးအားလည်း ကျေးဇူးတင်မှတ်တမ်းတင်အပ်ပါတယ်။
- ဒါ့အပြင် ပြည်သူ့အသံနဲ့ ဝန်ထမ်းများရဲ့အသံကိုနားထောင်ပြီး များစွာသောဆွေးနွေးပွဲတွေကို တိုင်းဒေသကြီး/ပြည်နယ်များမှာ တိုင်းဒေသကြီး/ပြည်နယ်ဦးစီးမှူးများမှဦးစီးပြီး ပြုလုပ်ခဲ့တာ ကို သိရှိရတဲ့အတွက် အထူးနှစ်ခြိုက်မှတ်တမ်းတင်အပ်ပါတယ်။
- ပထမနေ့မှာ ဆွေးနွေးခဲ့တဲ့ ကျွန်တော်တို့ဝန်ကြီးဌာနရဲ့ လုပ်ကိုင်အုပ်ချုပ်ပုံနည်းစနစ်ကို ယခုထက် ပိုမိုပီပြင်ထိရောက်အောင်လုပ်နိုင်ဖို့ အကြံပြုချက်များအားလုံးကိုလည်း လာမယ့် ကျန်းမာရေး နှင့်အားကစားဝန်ကြီးဌာန၊ စီမံခန့်ခွဲမှုကော်မတီအစည်းအဝေးမှာ နောက်ဆုံးအတည်ပြုချက် ရယူပြီး ကျင့်သုံးပါမယ်။
- ဒါ့အပြင် ဆရာတို့တင်ပြတဲ့အတိုင်း မြို့နယ်ဆရာဝန်မှဦးဆောင်ပြီး မြို့နယ်အဆင့်မှာ ပြည်သူ့ ကျန်းမာရေးလုပ်ငန်းနဲ့ ကုသရေးလုပ်ငန်းတို့ ပူးပေါင်းဆောင်ရွက်မယ့်တင်ပြချက်များဟာ အလွန်ဆီလျော်ပြီး လက်တွေ့ကျပါတယ်။ စီမံခန့်ခွဲမှုကော်မတီအစည်းအဝေးမှာ စီမံခန့်ခွဲမှု

လမ်းကြောင်း၊ chain of command, budgetary aspect, job description, demarcation of work တို့ကို သတ်မှတ်ဆုံးဖြတ်ပေးပါမယ်။ ဒီလို ပြည်သူ့ကျန်းမာရေးနှင့်ကုသရေးဘက်မှ ထိရောက်စွာ ပူးပေါင်းဆောင်ရွက်ဖို့ကို တင်ပြကြတဲ့အတွက် အထူးနှစ်ခြိုက်မိပါတယ်။ ဒါမှသာ ကျွန်တော်တို့ရဲ့ ကျန်းမာရေးစနစ်ဟာ တောင့်တင်းခိုင်မာ၊ လျင်မြန်ပြီး ပြည်သူများရဲ့လိုအပ်ချက်တွေကို ထိရောက်စွာပံ့ပိုးပေးနိုင်မှာဖြစ်ပါတယ်။

- အမျိုးသားကျန်းမာရေးစီမံကိန်းကိုရေးဆွဲရာမှာ သက်ဆိုင်သူများအားလုံးပါဝင်ပြီး ရေးဆွဲမယ်လို့ ကျွန်တော့်အနေနဲ့ ပြောလိုပါတယ်။ ဒီလိုရေးဆွဲရာမှာ ကျွန်တော်တို့ဟာ လူနာများဘက်ရော၊ ကျေးရွာနှင့်မြို့နယ်များမှာနေထိုင်တဲ့ ကျန်းမာတဲ့လူများဘက်ရော၊ ကျန်းမာရေးဝန်ထမ်းများဘက်ရော ဘက်ပေါင်းစုံမှ ရှုမြင်သုံးသပ်ပြီး ရေးဆွဲပါမယ်။
- ကမ္ဘာ့ကုလသမဂ္ဂအဖွဲ့အစည်းများ၊ INGO များ၊ နှီးနွယ်ဝန်ကြီးဌာနများမှ ပညာရှင်များကိုလည်း ခေါ်ယူဆွေးနွေးကာ ရေးဆွဲပါမယ်။ အခုအခါ အခြေခံအချက်အလက်များပါတဲ့ Framework များလည်း ပြီးနေပြီဖြစ်တဲ့အတွက် ဆက်လက်ဆောင်ရွက်ဖို့ မခက်ခဲတော့ပါဘူး။ ကျန်းမာရေးစနစ်တစ်ခုလုံးကိုတိုးတက်ဖို့က ပြည်သူ့ကျန်းမာရေးနှင့်ဆိုင်သောဌာနများ၊ ကုသရေးနှင့်ဆိုင်သောဌာနများနဲ့ ကျန်းမာရေးပညာရှင်များမွေးထုတ်ပေးသော ကျောင်းနှင့်တက္ကသိုလ်များ သုံးပွင့်ဆိုင် ပေါင်းစပ်ပြီးလုပ်ကိုင်မှသာ အောင်မြင်မှာဖြစ်တယ်လို့ ကျွန်တော် တထစ်ချယုံကြည်ပါတယ်။ တစ်ဦးကောင်း၊ တစ်ယောက်ကောင်း၊ တစ်ဌာနကောင်းလုပ်ဆောင်ပါက မအောင်မြင်နိုင်ပါဘူး။
- ကျွန်တော်တို့ အခုပြောင်းလဲလုပ်ကိုင်မယ့်ပုံစံမှာ မြို့နယ်ဆရာဝန်ကြီးများရဲ့လုပ်ကိုင်ပုံပိုးမှုဟာ အထူးအဓိကအရေးကြီးပါတယ်။ မြို့နယ်ဆရာဝန်ကြီးများရဲ့ ပညာရင့်ကျက်မှု၊ သဘောထားကြီးမှု၊ အဘက်ဘက်ရှုထောင့်မှ ဆန်းစစ်ကြည့်ရှုတတ်မှု၊ လွှမ်းခြုံပြီး ကြည့်ရှုတတ်မှု (holistic view) များပေါ်မှာ များစွာမူတည်ပါတယ်။
- ကျွန်တော့်အနေနဲ့ ပြည်သူ့ကျန်းမာရေးကဏ္ဍနဲ့ ကုသရေးကဏ္ဍတွေကို ပြောကြားပါမယ်။ ပြည်သူ့ကျန်းမာရေးကဏ္ဍအနေနဲ့ အရေးကြီးတဲ့ပုဂ္ဂိုလ်တွေက စီမံချက်မန်နေဂျာများဖြစ်ပြီး သူတို့နဲ့အတူ အခြေခံကျန်းမာရေးလုပ်သားများဟာ ကျွန်တော်တို့ရဲ့ရှေ့တန်းစစ်မျက်နှာမှ တိုက်စစ်မှူးများဖြစ်ပါတယ်။ သူတို့ရဲ့လုပ်ငန်းများဆောင်ရွက်ကိုင်တွယ်မှု၊ ပီပြင်တိကျမှသာ လျှင် ကျွန်တော်တို့လုပ်ကိုင်လျက်ရှိတဲ့ ပြည်သူ့ကျန်းမာရေးလုပ်ငန်းများ အောင်မြင်မှာဖြစ်ပါတယ်။ ဒါ့ကြောင့် စီမံချက်မန်နေဂျာများအနေနဲ့ မိမိတို့ဦးဆောင်တဲ့စီမံချက်တွေကို ကျွမ်းကျင်မှု

ဆိုင်ရာရှုထောင့်၊ စီမံခန့်ခွဲမှုဆိုင်ရာရှုထောင့်၊ ဘဏ္ဍာရေးဆိုင်ရာရှုထောင့်၊ ရှေ့သို့တွေးမြင်သုံးသပ်မှုဆိုင်ရာရှုထောင့်၊ ပူးပေါင်းဆက်သွယ်ပြီး လုပ်ကိုင်မှုရှုထောင့်၊ INGO များ၊ UN agency များနဲ့ ဘယ်လိုထိရောက်စွာ ပူးပေါင်းဆောင်ရွက်မှုတို့ဘက်မှစဉ်းစားပြီး မိမိတို့ရဲ့စီမံချက်တွေကို အခုထက်ပိုမိုထိရောက်အောင် စဉ်းစားပေးစေလိုပါတယ်။ INGO များ၊ UN agency များမှ ကျွမ်းကျင်မှုဆိုင်ရာ အကူအညီပေးမှု၊ ငွေကြေးဆိုင်ရာအကူအညီပေးမှုတွေကို အတတ်နိုင်ဆုံး ပိုမိုထိရောက်ဖို့ ဘယ်လိုဆောင်ရွက်သင့်သလဲဆိုတာ စဉ်းစားစေချင်ပါတယ်။

- ကျွန်တော့်အနေနဲ့ စီမံချက်မန်နေဂျာများနှင့် အခြေခံပြည်သူ့ကျန်းမာရေးလုပ်သားများရဲ့လုပ်ဆောင်မှုများကို လုံးဝယုံကြည်အားထားပါတယ်။ ဒါ့အပြင် တိုင်းဒေသကြီး/ပြည်နယ်ဦးစီးမှူးများ၊ မြို့နယ်ဆရာဝန်ကြီးများနဲ့ အခြေခံကျန်းမာရေးလုပ်သားများဟာ ကျွန်တော်တို့ ရှေ့သို့တိုးပြီး လုပ်ကိုင်နိုင်ဖို့အတွက် ကိုယ်ခန္ဓာရဲ့ခြေလက်များသဖွယ်ဖြစ်တာကြောင့် ဒီခြေလက်အင်္ဂါရပ်တွေကို ပိုမိုတောင့်တင်း လျင်မြန်ဖျတ်လတ်စေဖို့ ပံ့ပိုးပေးရမှာ ကျွန်တော်အပါအဝင် ညွှန်ကြားရေးမှူးချုပ်နဲ့ ဒုတိယညွှန်ကြားရေးမှူးချုပ်တွေရဲ့တာဝန်ဖြစ်ပါတယ်။ ကျွန်တော်တို့အနေနဲ့လည်း အတတ်နိုင်ဆုံး စွမ်းရည်မြှင့်သင်တန်းများကို စနစ်တကျ စီစဉ်လုပ်ဆောင်ပေးမှာဖြစ်ပါတယ်။
- ဒါ့အပြင် ဗဟိုနဲ့ တိုင်းဒေသကြီး/ပြည်နယ်ဦးစီးမှူးများဟာ ဗဟိုနဲ့အဆက်မပြတ်စေရန်အတွက် ဆက်သွယ်နေရမှာဖြစ်လို့ ကျွန်တော့်အနေနဲ့ အရေးကြီးရုံးတွင်းစာများ၊ လုပ်ဆောင်မှုများအားလုံးကိုလည်း မိတ္တူအမြဲပို့ပါတယ်။ ဒီကိစ္စနှင့်ပတ်သက်ပြီး ပိုမိုထိရောက်စေရန် Newsletter များကိုလည်း လစဉ်ထုတ်ဖို့အတွက် ဒုတိယညွှန်ကြားရေးမှူးချုပ်၊ ဒုတိယညွှန်ကြားရေးမှူးများနှင့် လက်ထောက်ညွှန်ကြားရေးမှူးများ ပါဝင်တဲ့အဖွဲ့ကိုလည်း ဖွဲ့ပြီးဖြစ်လို့ မကြာခင်ကာလအတွင်း Newsletter လစဉ်ထုတ်လုပ်မှာဖြစ်ပါတယ်။ ဒီ Newsletter ဟာ ဝန်ကြီးဌာနရဲ့လုပ်ဆောင်ချက်တွေကို ဖော်ပြမှာဖြစ်တဲ့အတွက် အလွန်အကျိုးရှိ အသုံးဝင်မယ်လို့ထင်ပါတယ်။
- ကျွန်တော်တို့အနေနဲ့ ဝန်ကြီးဌာနမှာထုတ်ပေးပြီးခဲ့တဲ့ စံပြုလုပ်ထုံးလုပ်နည်း (standard operating procedures) ၊ လုပ်ငန်းလမ်းညွှန် (guidelines) နဲ့ လက်စွဲစာအုပ် (manual) များကိုလည်း ပြန်လည်သုံးသပ်ပြီး ခေတ်ကာလနှင့်လျော်ညီအောင် (update) ပြုပြင်လျက်ရှိပါတယ်။ ကျွန်တော်တို့ဝန်ကြီးဌာနမှာ စွမ်းရည်မြှင့်အလုပ်ရုံဆွေးနွေးပွဲများ၊ သင်တန်းများ မြောက်များစွာ ပြုလုပ်လျက်ရှိတာကို တွေ့ရှိရပါတယ်။ ဒီလုပ်ငန်းဟာ အလွန်ကောင်းတဲ့လုပ်ငန်းဖြစ်သော်လည်း စနစ်တကျရှိဖို့လိုပါတယ်။ စနစ်တကျမရှိပါက ဝန်ထမ်းများဟာ သင်တန်းများတက်ခြင်းဖြင့်သာ

အချိန်ကုန်မှာဖြစ်ပြီး ပြည်သူလူထုကို အကျိုးရှိစေမယ့် လုပ်ဆောင်ချက်များလုပ်ဖို့အချိန် အလွန် နည်းသွားပါမယ်။

- ဒါကြောင့် ၂၀၁၆-၂၀၁၇ ခုနှစ်အတွင်းမှာဆောင်ရွက်မယ့် စွမ်းရည်မြှင့်အလုပ်ရုံဆွေးနွေးပွဲများ၊ သင်တန်းများကို framework ချပြီး လုပ်ကိုင်ပါမယ်။ ဒီကိစ္စကို ပိုမိုထိရောက်အကျိုးရှိရန်အတွက် ကျန်းမာရေးနှင့်ဆိုင်တဲ့သင်တန်းကျောင်းတစ်ခုကို နေပြည်တော် (သို့မဟုတ်) တိုင်းဒေသကြီး/ ပြည်နယ်တစ်ခုခုမှာ နေရာရှာပြီးလုပ်ဆောင်ပါမယ်။ လယ်ဝေးမှာရှိတဲ့ ကျန်းမာရေးဝန်ကြီးဌာန သင်တန်းကျောင်းနဲ့ ဘယ်လိုပေါင်းစပ်လုပ်ကိုင်မလဲဆိုတာကိုလည်း စဉ်းစားပါမယ်။
- ဒုတိယအပိုင်းဖြစ်တဲ့ ကုသရေးနှင့်ပတ်သက်ပြီး အနည်းငယ်ပြောကြားလိုပါတယ်။ ကျွန်တော်တို့ ဝန်ကြီးဌာနရဲ့ပုံရိပ် (image) ကို ချက်ချင်းရောင်ပြန်ဟပ်နိုင်တဲ့အချက်က ပြည်သူ့ဆေးရုံများရဲ့ လူနာကုသမှုအပေါ်မှာ များစွာမူတည်ပါတယ်။
- ဆေးရုံများရဲ့ ရည်မှန်းချက်ဖြစ်တဲ့ ပြည်သူလူထုကို ကျေနပ်စေရန်မှာ အချက်(၂)ချက်ရှိပါတယ်။ ပထမအချက်က ထိရောက်တဲ့ အဆင့်မြင့်ကုသမှုပေးခြင်းဖြစ်ပြီး ဒီကိစ္စအနေနဲ့ ကျေနပ်ဖွယ်ရာ အခြေအနေရှိပါတယ်။ သို့သော်လည်း လူနာများကို ဆရာဝန်များ၊ သူနာပြုများ၊ ဆေးရုံရှိ အခြား ဝန်ထမ်းများမှ ဆက်ဆံရေးဟာ အလွန်အရေးကြီးပါတယ်။ ဆေးရုံမှာရှိတဲ့ဝန်ထမ်းများအားလုံး ဟာ အလွန်အလွန်များပြားတဲ့တာဝန်များ ထမ်းဆောင်နေရတာကို ကျွန်တော်နယ်လှည့်ခရီးစဉ် များမှာ တွေ့ရှိရပါတယ်။ ဒီလို များပြားလှစွာသော လူနာများကို အချိန်ပြည့်ကုသကြည့်ရှုပေးတဲ့ ဆရာဝန်နဲ့သူနာပြုများ၊ အခြားဝန်ဆောင်မှုများကိုပေးသော ဆေးရုံဝန်ထမ်းများကို သူတို့ရဲ့လုပ် ဆောင်ချက်တွေကို အထူးကျေနပ်ကြောင်း ပြောကြားလိုပါတယ်။ ဒီလိုအခြေအနေများမှာ တစ်ခါတစ်ရံ လူနာများနဲ့ ဆက်ဆံရေးမပြေလည်တာကို သိရှိရပါတယ်။ ကျွန်တော့်တို့အားလုံး စုပေါင်းပြီး ဒီကိစ္စကိုတည့်မတ်အောင် ဆောင်ရွက်ပါမယ်။
- ဒုါအပြင် ဆရာဝန်ကျင့်ဝတ်၊ သူနာပြုကျင့်ဝတ်၊ သုတေသနကျင့်ဝတ်၊ ပြည်သူ့ကျန်းမာရေး ကျင့်ဝတ်တွေကို နားလည်မှု၊ မှီငြမ်းဆောင်ရွက်မှုကိုလည်း အခုထက်ပိုမိုလုပ်ဆောင်နိုင်ရန် ပြုလုပ်ပေးပါမယ်။ သူနာပြုကျင့်ဝတ်နဲ့ဆေးပညာကျင့်ဝတ်တွေကိုလည်း ဆေးရုံများမှာ ကပ်ထား ဖို့လိုမှာဖြစ်ပြီး အခုအခါ ဆေးရုံတော်တော်များများမှာတွေ့ရှိရတဲ့အတွက် အထူးနှစ်ခြိုက်မိပါ တယ်။

- ဆေးရုံများမှာလည်း ကြိုဆိုလက်ခံရာနေရာ (reception desk) များ၊ နံရံကပ်လမ်းညွှန် ဆိုင်းဘုတ်တွေကို ဆေးရုံများအားလုံးမှာလုပ်ဆောင်ပေးပါရန် တိုက်တွန်းအပ်ပါတယ်။ ကျွန်တော်တို့အနေနဲ့ ဝန်ထမ်းများရဲ့နေအိမ်များဆောက်ပေးမှုကို လုပ်ဆောင်လျက်ရှိပြီး လာမယ့်နှစ်မှာ ယခုထက်ပိုမိုလုပ်ဆောင်နိုင်ရန် ဘဏ္ဍာငွေတိုးတောင်းခံမှာဖြစ်ပါတယ်။ ဝန်ထမ်းများရဲ့သက်သာချောင်ချိရေး (staff welfare) ကိုလည်း ကျွန်တော့်အနေနဲ့ အထူးဦးစားပေးအစီအစဉ်နဲ့ ဆောင်ရွက်ပံ့ပိုးပေးပါမယ်။
- ဆေးရုံတစ်ခုချင်းရဲ့ လုပ်ငန်းဆောင်ရွက်မှုသုံးသပ်ချက်၊ လူ့စွမ်းအားအရင်းအမြစ်ခန့်ထားမှုအခြေအနေ၊ ဆေးရုံဆိုင်ရာအညွှန်းကိန်းများနှင့် အခြားရေးကြီးတဲ့အညွှန်းကိန်းတွေကို သက်ဆိုင်ရာဦးစီးဌာနမှ လေ့လာသုံးသပ်ရန် ပြောကြားပြီးဖြစ်ပါတယ်။ ဒါမှသာ ကျွန်တော်တို့အနေနဲ့ ဘယ်ဆေးရုံကို ဘယ်လိုပံ့ပိုးပေးရမယ်ဆိုတာကို အချိန်နဲ့တစ်ပြေးညီ သိရှိနိုင်မှာဖြစ်ပါတယ်။
- ကျွန်တော့်အနေနဲ့ ဒေသန္တရဆေးပေးခန်းများရဲ့ ဝန်ဆောင်မှုအခြေအနေ၊ ဆေးရုံများရှိ အရေးပေါ်ဌာနများရဲ့ဆောင်ရွက်မှုအခြေအနေများကိုလည်း ဆေးသုတေသနဦးစီးဌာနသို့ သုတေသနပြုလုပ်ရန် ပြောကြားပြီးဖြစ်တဲ့အတွက် မကြာမီအချိန်အတွင်း အဖြေရရှိမှာဖြစ်ပါတယ်။ ဒီကိစ္စကို သုတေသနပြုလုပ်လျက်ရှိတဲ့ ဆေးသုတေသနဦးစီးဌာနမှညာရှင်များကိုလည်း ကျေးဇူးတင်ပါတယ်။ ဆေးရုံကြီးများရဲ့ ပြင်ပလူနာဌာနကြီးများမှာ လူနာများ အထူးများပြားလျက်ရှိတဲ့ကိစ္စကို ဘယ်လိုဖြေရှင်းသင့်သလဲဆိုတာ အခြေအနေသုံးသပ်လျက်ရှိပါတယ်။ ဒီကိစ္စနှင့်ပတ်သက်ပြီး အထူးကုဆရာဝန်တွေကို ဒေသန္တရဆေးပေးခန်းများသို့ အလှည့်ကျစီသွားရောက်စေရန် ဖြစ်နိုင်/မဖြစ်နိုင်ကို သုတေသနပြုလုပ်လျက်ရှိပါတယ်။
- လူနာများအားလုံးဟာ ဗဟိုအဆင့်ဆေးရုံကိုသာသွားပြီး အနီးပတ်ဝန်းကျင်ရှိ ဆေးရုံ/ဆေးပေးခန်းများဆီ သွားရောက်ပြသခြင်း နည်းလာလျက်ရှိတာကိုတွေ့ရှိရပါတယ်။ ဒီလိုဖြစ်တာဟာ အချက်များစွာရှိပြီး အချို့အချက်များမှာ ကျန်းမာရေးနှင့်အားကစားဝန်ကြီးဌာနမှ ကိုင်တွယ်နိုင်တဲ့အချက်များမဟုတ်တာကိုလည်း တွေ့ရှိရပါတယ်။ ကျွန်တော်တို့အနေနဲ့ သက်ဆိုင်ရာဝန်ကြီးဌာနများနဲ့ပူးပေါင်းပြီး ဆောင်ရွက်သွားမှာဖြစ်ပါတယ်။
- ကျွန်တော်တို့နိုင်ငံမှာ အခမဲ့ကျန်းမာရေးစနစ်ပေးလျက်ရှိတာကို တွေ့ရပါတယ်။ ဒီကိစ္စက ရေရှည်မှာ လုံးဝမဖြစ်နိုင်ပါဘူး။ ကျွန်တော်တို့ဟာ စရိတ်မျှပေးကျန်းမာရေးစနစ်ကိုသာ သွားရောက်ရမှာဖြစ်ပါတယ်။ အချို့ဆေးရုံကြီးများမှာ ဆေးရုံကြီးကြပ်မှုကော်မတီရဲ့ဦးဆောင်ကြီးကြပ်မှုနဲ့ ဆေး

အရောင်းဆိုင်များဖွင့်လှက်ရှိတာကို တွေ့ရပါတယ်။ ဒီအချက်က လျော်ကန်သင့်မြတ်တဲ့အချက် ဖြစ်တဲ့အတွက် အစိုးရအဖွဲ့သို့တင်ပြပြီး သဘောတူညီချက်ရရင် လုပ်ဆောင်မှာဖြစ်ပါတယ်။ ဓါတ်ခွဲခန်း၊ ဓါတ်မှန် စတာတွေကိုလည်း အခမဲ့ပေးလျက်ရှိပါတယ်။ စက်များ၊ ဓါတ်ခွဲခန်းသုံး ပစ္စည်းများမှာ အလွန်ဈေးကြီးတဲ့အတွက် ရေရှည်မှာမဖြစ်နိုင်ပါဘူး။ ဒါကြောင့် ဒီကိစ္စကို ဘယ်လို ဆက်လက်လုပ်ဆောင်ရမယ်ဆိုတာ စဉ်းစားနေပါတယ်။

- ဆေးရုံများနဲ့ဆေးရုံပတ်ဝန်းကျင် သန့်ရှင်းမှု၊ အိမ်သာများ သန့်ရှင်းမှု၊ လူနာခန်းများ သန့်ရှင်းမှု၊ ဆေးရုံမှစွန့်ပစ်ပစ္စည်းများကို စနစ်ကျစွာစွန့်ပစ်မှုဟာ ရောဂါဖြစ်ပွားမှုနဲ့ ဆက်နွှယ်လျက်ရှိတာ ကြောင့် ဒီကိစ္စကို တိုင်းဒေသကြီး/ပြည်နယ်ကုသရေးဦးစီးဌာနမှူးများနှင့် ဆေးရုံအုပ်ကြီးများမှ အထူးကြီးကြပ်ပေးစေလိုပါတယ်။
- ဆေးရုံတွင်းမှာ လုပ်ငန်းများဆောင်ရွက်ရာမှာ အဆင်ပြေချောမွေ့စေဖို့အတွက် စံပြုလုပ်ထုံး လုပ်နည်း (standard operating procedures) ၊ လုပ်ငန်းလမ်းညွှန် (guidelines) နဲ့ လက်စွဲ စာအုပ် (manual) များ ရှိစေရန်အတွက် ဆောင်ရွက်မှာဖြစ်ပါတယ်။ လူနာဆေးရုံမှ ဆင်းတဲ့ အချိန်မှာ ပညာပေးလုပ်ငန်းများပြုလုပ်ခြင်းဟာ အထိရောက်ဆုံးသော အချိန်အခါဖြစ်တဲ့အတွက် ဒီကိစ္စကို အလေးထားပြီး ဆောင်ရွက်ပေးစေလိုပါတယ်။
- ဆေးရုံတွင်းမှာဖြစ်ပေါ်နိုင်တဲ့ အရေးပေါ်အခြေအနေဖြစ်စေနိုင်သော နှလုံးသွေးကြောပိတ်ခြင်း၊ ရုတ်တရက်လေဖြတ်ခြင်း၊ ရုတ်တရက်သွေးအန်ခြင်း၊ တက်ခြင်း အစရှိတဲ့ကိစ္စရပ်တွေဖြစ်ပွားလျှင် ဘယ်လိုလျှင်မြန်စွာကိုင်တွယ်ဆောင်ရွက်မယ်ဆိုတာ စနစ်တကျ ဆေးရုံတွင်းလမ်းညွှန်ချက်များ ပေးထားရန်လိုပါမယ်။ ဆေးရုံတက်ခြင်း၊ ဆေးရုံဆင်းခြင်း၊ သေဆုံးခြင်း၊ လွှဲပြောင်းခြင်း၊ ဓါတ်ခွဲ ခန်းသို့ သွေးနှင့်ဆီးနမူနာများ ပေးပို့ခြင်းကိစ္စရပ်များနှင့်ပတ်သက်ပြီး စံပြုလုပ်ထုံးလုပ်နည်း (standard operating procedures) ၊ လုပ်ငန်းလမ်းညွှန် (guidelines) များရှိစေရန် ဆောင်ရွက် စေလိုပါတယ်။
- ဆေးရုံမှာလုပ်ကိုင်တဲ့ ဝန်ထမ်းများရဲ့စွမ်းရည်မြှင့်ဖို့ ကျွမ်းကျင်မှုဆိုင်ရာဆွေးနွေးပွဲငယ်ကလေးများ ကိုလည်း အစဉ်မပြတ်ကျင်းပနိုင်ဖို့အတွက် ဆေးရုံအတွင်းမှာ အခန်းများသတ်မှတ်ပေးစေလိုပါ တယ်။ ဆေးရုံကြီးများမှာ ဆေးလက်တွေ့ရောဂါဗေဒ ညှိနှိုင်းဆွေးနွေးပွဲ (clinical pathologic conference) များကို မှန်မှန်ကျင်းပနိုင်စေဖို့ စဉ်းစားပေးပါရန် ပြောကြားလိုပါတယ်။ အထူး အရေးကြီးတာက ဆေးရုံရှိဆရာဝန်များရဲ့ ပုံရိပ် (image) ကို ဖော်ပြတဲ့ လက္ခဏာများဖြစ်တဲ့

ဂျူတီကုတ်များ၊ ရင်ထိုးတံဆိပ်များကို ဝန်ထမ်းများအနေနဲ့ အဖြစ်နိုင်ဆုံးဝတ်ဆင်ကြပါလို့လည်း ပြောကြားလိုပါတယ်။

- ဆေးရုံများမှာ ရောဂါပျံ့ပွားမှုထိန်းချုပ်ရန်အတွက် ဗဟိုအမျိုးသားခါတ်ခွဲမှ guidelines များလည်း ရေးဆွဲပြီးဖြစ်တဲ့အတွက် တတ်နိုင်သမျှမှီငြမ်းပြီး ဆောင်ရွက်ကြဖို့လိုပါတယ်။ ဆေးရုံရဲ့ နှစ်ပတ်လည်အစီရင်ခံစာကို ယခုထက်ပိုမိုပြင်တိကျမှုရှိဖို့အတွက် ဗဟိုမှာရှိတဲ့ ညွှန်ကြားရေးမှူးရုံးနဲ့အဖွဲ့ကလည်း ဆောင်ရွက်ပေးဖို့ မှာကြားပြီးဖြစ်ပါတယ်။ ဒီဆေးရုံ နှစ်ပတ်လည်အစီရင်ခံစာတွေဟာ ပြည်သူ့ကျန်းမာရေးတက္ကသိုလ်ရဲ့ ဘွဲ့လွန်သင်တန်းများသင်ကြားရာမှာ လွန်စွာအကျိုးရှိတဲ့ မှတ်တမ်းစာရင်းဇယားများဖြစ်ပါတယ်။ ဆေးရုံများမှာ ဆေးအလေအလွင့်များနည်းပါးစေဖို့ ဆေးစတိုကို အမြဲဆန်းစစ်နိုင်ဖို့အတွက် သက်ဆိုင်တဲ့ဝန်ထမ်းများကို သင်တန်းပေးမှာ ဖြစ်ပါတယ်။
- နိဂုံးချုပ်အနေနဲ့ပြောလိုတာကတော့ ဆေးရုံမှာလုပ်ကိုင်လျက်ရှိတဲ့ ဝန်ထမ်းများအားလုံးဟာ ညီတူညီမျှအရေးကြီးပါတယ်။ ကျွန်တော်တို့အားလုံးဟာ စုပေါင်းစဉ်းစားပြီး အတူတူတွဲလုပ်ကိုင်ပါက ဘယ်လောက်ခက်ခဲတဲ့ကိစ္စကိုမဆို အောင်မြင်ကျော်လွှားနိုင်မှာဖြစ်ပါတယ်။ ကျွန်တော်နဲ့ ညွှန်ကြားရေးမှူးချုပ်များရဲ့တာဝန်က ဆရာတို့ရဲ့လိုအပ်ချက်များကို ပံ့ပိုးပေးခြင်း၊ ညှိနှိုင်းပေးခြင်း၊ အဆင်ပြေအောင်ပြုလုပ်ပေးခြင်းတို့ ဖြစ်ပါတယ်လို့ပြောကြားရင်း နိဂုံးချုပ်ပါတယ်။

အစည်းအဝေးတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အရာရှိကြီးများ
- ဗဟိုအဆင့်ဆေးရုံအုပ်ကြီးများ
- တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများ
- မြို့နယ်ဆရာဝန်ကြီးများ

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)